



QORTI ĊIVILI - PRIM'AWLA

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Numru: 1

Rikors Maħluf Numru 507/2021 NC

HSBC Bank Malta plc

vs.

Stephen Camilleri

Illum 3 ta' Marzu 2022

Il-Qorti,

Rat ir-Rikors Maħluf tal-bank attur ipprezentat fis-27 ta' Meju 2021 li jghid hekk:

"1. Illi l-intimat hu debitor tas-soċjeta' attriċi fl-ammont ta' tnejn u tletin elf tmien mija ħamsa u erbgħin Ewro u ħamsa u tletin ċenteżmu (€32,845.35) bħala kapital u tmintax-il elf disa' mija tnejn u għoxrin u erba' ċenteżmi (€18,922.04) bħala imgħax ikkalkulat sat-18 ta' Meju 2021 liema ammont huwa dovut mill-

intimat wara somma giet debitament mislufa lill-intimat fuq faċilita' ta' Home Loan li gie konċess permezz ta' kuntratt fl-atti tan-Nutar Pierre Falzon datat 13 ta' Mejju 2003 wara l-ħruġ ta' Sanction Letter datata l-11 ta' April 2003.

2. Illi għalkemm interpellat sabiex iħallas l-ammont dovut, anki permezz ta' ittra uffiċjali (bin-numru 3483/2020) l-intimat baqa' ma ħallasx.

Għaldaqstant s-soċjeta' attriċi titlob li din l-Onorabbli Qorti, prevja kwalsiasi dikjarazzjoni:

1. Tiddikjara li l-intimat m'onorax il-pagamenti miftiehma u b'hekk huwa iddekada mill-benefiċċju taż-żmien,

2. Tiddikjara li l-istess konvenut huwa debitur tal-Bank attur fis-somma kumplessiva ta' wieħed u ħamsin elf, seba' mija sebgħa u sittin euro u disgħa u tletin ċenteżmu (Euro51,767.39) oltre l-imgħax legali ulterjuri ta' 8% fis-sena mid-19 ta' Mejju 2021 sad-data tal-pagament finali liema ammont huwa dovut kif fuq spjegat.

3. Tikkundanna l-istess konvenut iħallas is-somma ta' wieħed u ħamsin elf, seba' mija sebgħa u sittin euro u disgħa u tletin ċenteżmu (Euro51,767.39) oltre l-imgħax legali ulterjuri ta' 8% mid-19 ta' Mejju 2021 sad-data tal-pagament finali.

Bl-ispejjeż inkluzi dawk tal-ittra uffiċjali datat 23 ta' Ottubru 2020 u tal-mandat ta' sekwestru ppresentat kontestwalment kontra l-intimat li hu minn issa ngjunt għas-subizzjoni.

Bl-imgħax ulterjuri skond il-ligi sad-data tal-pagament effettiv".

Rat id-dokumenti eżebiti u l-atti proċesswali kollha ta' dan il-każ.

Rat id-Digriet tagħha (a fol. 19) tal-1 ta' Ġunju 2021 li permezz tiegħu din il-kawża giet appuntata għas-smiġ għas-seduta tal-24 ta' Ġunju 2021, f'liema Digriet il-konvenut gie mogħti għoxrin (20)

jum żmien min-notifika tar-Rikors Maħluf biex iressaq ir-Risposta Maħlufa tiegħu.

Rat illi minkejja li l-konvenut Stephen Camilleri ġie notifikat b'dawn il-proċeduri fis-27 ta' Ottubru 2021 (*a fol. 28 tergo*) huwa baqa' ma ressaq l-ebda Risposta Maħlufa.

Rat in-Nota Maħlufa pprezentata fir-Registru tal-Qorti mill-konvenut Stephen Camilleri fit-2 ta' Marzu 2022 fejn huwa ammetta t-talbiet tal-bank attur.

Rat illi fis-seduta tallum deher il-konvenut Stephen Camilleri fejn ikkonferma n-Nota Maħlufa pprezentata l-bieraħ.

Ikkunsidrat

Illi l-kawża odjerna tirrigwarda radd lura ta' flus mogħtija mill-bank attur lill-konvenut fl-ammont ta' tnejn u tletin elf, tmien mija, ħamsa u erbghin Euro u ħamsa u tletin ċenteżmu (€32,845.35) bħala kapital u talba għal dikjarazzjoni u kundanna ta' ħlas ta' tali ammont u tal-ammont ta' tmintax-il elf, disa' mija, tnejn u għoxrin Euro u erba' ċenteżmi (€18,922.04) bħala imgħax ikkalkulat sat-18 ta' Mejju 2021 u b'hekk is-somma komplessiva dovuta mill-konvenut lill-bank attur hija dik ta' wieħed u ħamsin elf, seba' mija, sebgħa u sittin Euro u disgħa u tletin ċenteżmu (€51,767.39).

Illi l-konvenut pprezenta u ffirma Nota skont Artikolu 180(2)(i) tal-Kapitolu 12 tal-Liġijiet ta' Malta li biha ammetta t-talbiet kollha kif dedotti mill-bank attur.

Ikkunsidrat

Illi Artikolu 693 tal-Kapitolu 12 tal-Liġijiet ta' Malta jaqra hekk:

“Kull ammissjoni ta' fatt, sew bil-miktub kemm bil-fomm, magħmula fil-qorti kemm barra mill-Qorti, tista' tittiehed bħala prova kontra l-parti li tagħmilha”.

Illi fis-sentenza tagħha fl-ismijiet **Kimberley Joy Agius vs. Direttur tas-Sigurta' Soċjali** deċiża fis-6 ta' Ottubru 2010, il-Qorti tal-Appell (Sede Inferjuri) saħqet is-segwent:

“Illi, kif deċiż, skont il-liġi tal-proċedura, l-ammissjoni hija *regina probationum* u biżżejjed biex il-każ jingħalaq. Ara **Carmelo Bonnici nomine vs. Ronald Farrugia et**, Appell Ċivili, 26 ta' Ottubru, 1970.”

Illi l-Qorti hija tal-fehma li jkun opportun li tagħmel riferenza għal dak li ngħad f'sentenza mogħtija fis-6 ta' Ottubru 2020 fil-kawża fl-ismijiet **Maria Grima vs. Alfred Attard et**, fejn il-Qorti tal-Appell (Sede Superjuri) qalet hekk:

“Fil-fehma tal-Qorti l-appellata għandha raġun, fid-dawl tal-ammissjoni tal-konvenut l-ewwel Qorti kellha tgħaddi biex tilqa' t-talbiet attriċi fuq ammissjoni u mhux tiddikjara l-mertu eżawrit”.

Ikkunsidrat

Illi ladarba fil-każ odjern il-Qorti għandha Nota Mahlufa ta' ammissjoni pprezentata mill-konvenut Camilleri, permezz ta' liema Nota ddikjara li kien qed jammetti t-talbiet tal-bank attur hekk kif dedotti, b'hekk la hemm qbil minn naħa tal-konvenut fir-rigward ta' dak mitlub u dedott mill-bank attur, il-Qorti m'għandhiex għalfejn tagħrbel dwar is-siwi tat-talbiet imressqa mill-bank attur. Di fatti, il-Qorti tagħmel riferenza għal dak li qalet il-Prim'Awla tal-Qorti Ċivili fis-sentenza mogħtija minnha fit-22 ta' Ottubru 2021 fil-kawża fl-ismijiet **HSBC Bank Malta plc vs. Justin Micallef Grimaud** meta qalet hekk:

“Dan hu hekk għaliex, *confessus pro iudicato est, qui quodammodo sua sententiae damnatur* – li maqlub għall-Malti tfisser – li dak li jammetti waqt il-proċess jikkundanna lillu nnifsu u għalhekk jiġi li jiddetta s-sentenza tiegħu stess.”

Decide

Għal dawn il-motivi, il-Qorti taqta' u tiddeċiedi billi:

- (1) Tilqa' l-ewwel talba tal-bank attur u tiddikjara li l-konvenut Stephen Camilleri m'onorax il-pagamenti miftiehma u b'hekk huwa ddekada mill-benefiċċju taż-żmien;
- (2) Tilqa' t-tieni talba u tiddikjara li l-konvenut Stephen Camilleri huwa debitur tal-bank attur fis-somma komplessiva ta' wieħed u ħamsin elf, seba' mija, sebgha u sittin Euro u disgha u tletin ċenteżmu (€51,767.39) *oltre* l-imghax legali ulterjuri ta' tmienja fil-mija (8%) fis-sena mid-19 ta' Mejju 2021 sad-data tal-pagament finali, liema ammont huwa dovut kif fuq spjegat.
- (3) Tilqa' t-tielet talba u tikkundanna l-istess konvenut Stephen Camilleri jhallas is-somma ta' wieħed u ħamsin elf, seba' mija, sebgha u sittin Euro u disgha u tletin ċenteżmu (€51,767.39) *oltre* l-imghax legali ulterjuri ta' tmienja fil-mija (8%) mid-19 ta' Mejju 2021 sad-data tal-pagament finali.

Finalment, tordna wkoll li l-ispejjeż kollha marbuta ma' dawn il-proċeduri hekk kif mitluba fir-Rikors Mahluf tal-bank attur jithallsu kollha kemm huma mill-konvenut Stephen Camilleri.

Onor. Dr. Neville Camilleri
Imħallef

Alexia Attard
Deputat Registratur